

İlham Əliyevə global dəstək artır

Beynəlxalq birlik ABŞ-də əldə edilən Azərbaycan-Ermənistan arasındakı sülh razılaşmasını alqışlayır

Prezident İlham Əliyevin ABŞ səfəri, Ermənistanla sülh müqaviləsi üzrə əldə olunan razılaşmalar, imzalanan Birgə Bəyannamə, ABŞ ilə Azərbaycan arasında Strateji Tərəfdaşlıq Xartiyasının hazırlanması məqsədilə işçi qrupunun yaradılması haqqında Anlaşma Memorandumunun imzalanması təkcə ölkəmizdə deyil, beynəlxalq miqyasda da müzakirə mövzusu olaraq qalır. Bir çox xarici ölkələrin aparıcı mətbu orqanlarında dərc olunan araşdırma yazılar, siyasi ekspertlərin rəyləri əsasında hazırlanan məqalələr bunu deməyə əsas verir.

Eyni zamanda Prezident İlham Əliyevin ABŞ səfərindən sonra dost və tərəfdaş ölkələrin liderləri ilə telefon danışqları zamanı səslənən fikirləri də bu prosesin tərkib hissəsi adlandırmaq olar.

Öncə Vaşinqtonda imzalanan sənədlərə diqqət edək. Ağ Evdə imzalanan bütün sənədlər ilk növbədə Azərbaycanın milli maraqlarına uyğundur. ABŞ Prezidenti Donald Trampın təşəbbüsü ilə keçirilən görüş, onun şahidliyi ilə imzalanan birgə bəyannamə, Azərbaycan-ABŞ münasibətlərinin strateji tərəfdaşlıq səviyyəsinə yüksəlməsini şərtləndirəcək Anlaşma Memorandumu bir daha göstərdi ki, İlham Əliyev dünyaya sülh, əmin-amanlıq, təhlükəsizlik çağırışındadır və bu hər zaman yüksək amallara sadıq olduğunu isbatlayıb.

Azərbaycanla Ermənistan arasındakı sülh sazişinin imzalanmasına dair sənədlərin paraflanması, əlbəttə ki, həm ABŞ, həm də regionda marağı olan bir çox ölkələr üçün müsbət haldır.

ABŞ Dövlət Departamentinin sözcüsü Tammi Bryus da bildirib ki, dünya artıq Prezident Trampın bu məsələdə nə qədər ciddi olduğunu bilir. Azərbaycanla Ermənistan arasında imzalanmış razılaşma ABŞ Prezidenti üçün çox əhəmiyyətliyədir. Onun sözlərinə görə, tərəflər Ağ Evdə oldular. Bu, administrasiya və dünya üçün vacibdir. Bu barədə bəzi insanlar bəlkə də hələ xəbərsizdirlər. Bu iki qonşu onilliklərdir ki, münaqişədədir. Artıq 35 ildən çoxdur ki, saysız-hesabsız insan həyatını itirib, nəsilər zərər görüb. Avropalılar, Fransa, Rusiya Prezidenti Vladimir Putin və hətta Bayden münaqişəni bitirməyə cəhd etsə də, yalnız Prezident Tramp tarixi sülhü razılaşdırmaq üçün bu iki ölkəni uğurla bir araya gətirə bilib: "Ona görə də düşünürəm ki, dünya bilir ki, Tramp münaqişələrin və ya ədavətin nə qədər davam etməsindən asılı olmayaraq, ölkələr arasında uzunmüddətli, davamlı sülhə sadıqdır. O, realistdir və bu öhdəlik gördüyümüz kimi, diplomatiyaya əsaslanır. O, müharibələri dayandırmaq üçün ABŞ Prezidenti olmaqdan maksimum yararlanaraq əlindən gələni edəcək".

Avqustun 10-dan başlayaraq, dünyanın müxtəlif ölkələrinin, dost və qardaş dövlətlərin liderlərinin İlham Əliyevə etdikləri telefon zəngləri zamanı səsləndirdikləri fikirlərin ümumi məzmunu Azərbaycan Prezidentinin sülh gündəliyinin dəstəkləndiyi, təqdir edildiyi fəondadır.

Türkiyə Prezidenti Rəcəb Tayyib Ərdoğan, Pakistan İslam Respublikasının Baş naziri Məhəmməd Şahbaz Şərif, Qazaxıstan Prezidenti Kasım-Jomart Tokayev, Türkmənistan Xalq Məsləhətinin sədri Qurbanqulu Berdiməhəmmədov, Özbəkistan Prezidenti Şavkat Mirziyoyev, Ukrayna Prezidenti Volodimir Zelenski, Albaniya Prezidenti Bayram Beqay, Qətər Dövlətinin Əmiri Şeyx Təmmim bin Həməd Əl Tani, İordaniyanın Kralı Əlahəzrət II Abdullah ibn Al Hüseynlə telefon danışqları zamanı dövlətimizin başçısının ABŞ səfərində imzalanan sənədlərin tarixi əhəmiyyəti və bunun əlaqələrin inkişafına verəcəyi töhfələrdən söhbət açılıb. Prezident İlham Əliyevin ABŞ-yə səfəri çərçivəsində imzalanan sənədlərin, xüsusilə Azərbaycan Prezidenti və Ermənistanın baş naziri tərəfindən ABŞ Prezidentinin şahidliyi ilə imzalanmış bəyannamənin, Azərbaycan ilə Ermənistan arasında sülh və dövlətlərarası münasibətlərin qurulması haqqında sazişin paraflanmasının, ATƏT-in Minsk qrupunun ləğvi ilə bağlı birgə müraciətin regionda davamlı sülhün və sabitliyin təmin olunması baxımından əhəmiyyətinə toxunulub. Bu nəticələrin əldə olunmasında ABŞ Prezidenti Donald Trampın xüsusi rolunu qeyd edən İlham Əliyev Azərbaycanın əsas hissəsi ilə onun Naxçıvan regionu arasında maneəsiz əlaqənin yaradılmasına xidmət edəcək nəqliyyat bağlantısının bütün regionun çiçəklənməsinə töhfə verəcəyinə əminliyini ifadə edib.

Qardaş ölkənin Prezidenti Rəcəb Tayyib Ərdoğan regionda sülh gündəliyinin irəli aparılmasında nümayiş etdirdiyi liderliyə görə İlham Əliyevə təbriklərini çatdırıb və qeyd edib ki, Türkiyə regionda sülhü və sabitliyi daim dəstəkləyir.

Onu da xüsusi olaraq vurğulayaq ki, Vətən müharibəsi zamanı və savaştan sonrakı dövrlərdə Azərbaycanı Fransa'nın təmsalında ittiham edən bəzi dövlətlər, beynəlxalq təşkilatlar da susqun qalmayıblar. Azərbaycanın əleyhinə kampaniya aparan həmin dairələr bu gün İlham Əliyevin ABŞ səfərini, Vaşinqtonda əldə edilən razılaşmaları dəstəklədiklərini bəyan ediblər.

Məsələn, Avropa İttifaqı İlham Əliyev və Nikol Paşinyanın görüşünü "hərərətlə qarşılayıb", "Azərbaycan Respublikası və Ermənistan Respublikası arasında sülhün və dövlətlərarası münasibətlərin təsis olunması haqqında Saziş" in paraflanmasını alqışlayıb. Təşkilat

tın saytında yerləşdirilən açıqlamada qeyd olunub ki, Prezident Trampın Ağ Evdə iştirakı ilə Birgə Bəyannamənin imzalanması həm Ermənistan, həm də Azərbaycan üçün böyük inkişafdır, hər iki ölkə üçün və bütün regionda davamlı sülhə yol açır. Avropa İttifaqı Ermənistan-Azərbaycan normallaşma prosesini qətiyyətlə dəstəkləyir və regional əlaqəyə və tam açıqlığa, ilk növbədə, münaqişə irsi ilə bölünmüş əhaliyə fayda vermək və regionu davamlı sülhə, sabitliyə və rifaha yaxınlaşdırmağa sərmayə qoymağa hazırdır.

Avropa Şurasının baş katibi Alain Berset də Vaşinqtonda Azərbaycan və Ermənistan arasında davamlı sülh üçün razılaşdırılmış mərhələni alqışlayıb və dəstək verməyə hazır olduğunu bildirib.

Avropa Şurası Parlament Assambleyasının prezidenti Theodoros Rouso-poulos da ABŞ-nin himayəsi altında Ermənistan və Azərbaycan arasında Vaşinqtonda imzalanmış sülh sazişi layihəsinin mətnini səmimiyyətlə alqışladığını vurğulayıb.

İki ölkə arasındakı razılaşmanı alqışlayanlar içərisində hətta Fransa da var. Bu ölkənin Azərbaycandakı səfirliyinin bəyanatında qeyd edilir ki, Fransa Azərbaycan və Ermənistan arasında əldə olunan razılaşmanı qətiyyətli irəliləyiş hesab edir. Bəyanatda deyilir: "Birləşmiş Ştatların öhdəliyi sayəsində əldə edilən nəticələr qətiyyətli irəliləyişdir. Ermənistan və Azərbaycan arasında sülh müqaviləsinin ən qısa zamanda imzalanması və ratifikasiyası bu prosesi tamamlayacaq. Bu baxımdan Fransa tərəflərin ATƏT-in Minsk qrupu strukturlarının ləğvinə başlamaq üçün birgə çağırışını dəstəkləyir". Əlbəttə ki, bir ölkənin səfirliyinin yaydığı bəyanatda dövlətin mövqeyi ifadə olunur.

Azərbaycana qarşı müxtəlif qətnəmələr qəbul edən, ölkəmizi "etnik təmizləmədə" ittihamlayan, qarayaxma kampaniyalarından əl çəkməyən Avropa Parlamenti, eləcə də ölkəmizə qarşı ədalətsiz qərarlarına görə Azərbaycan nümayəndə heyətinin sessiyalarına qatılmaqdan imtina etdiyi Avropa Şurası Parlament Assambleyası indi İlham Əliyevin sülh gündəliyini təqdir edirlər.

Azərbaycana qara yaxanlar, beynəlxalq təşkilatlardan uzaqlaşdırılmasını tələb edənlər indi İlham Əliyevin ədalətli, müstəqil siyasətini, diplomatiyasını alqışlayır və bəyan edirlər ki, bu siyasət bölgəyə sabitlik gətirəcək.

Göründüyü kimi, beynəlxalq ictimaiyyət tarixi ABŞ görüşündə imzalanan sənədləri, Azərbaycanla Ermənistan arasında Birgə Bəyannaməni alqışlayır. Yəni Donald Trampın vasitəçiliyi ilə reallaşan bu proses global dəstək almaqda davam edir.

Rəşad BAXŞƏLİYEV,
"Azərbaycan"